

ብድሁር ፖለቲካዊ አረካኢያ ዝተግብሉኻ ህዝባዊ ቃልሲ፡-

ሓደ ሓረስታይ ቀለብ ዓመቱ፡ እንተነፊዑን ግዜ እንተሓገዝዎን ከአ እንኮላይ ንዕዳጋ ዝኸውን ፍርያት ክረክብ ወጥን ኣውጺኡ፡ ግራቱ ሓሳብ ዘይኮነ መላሊሱ ይሓርስ የለሳልሰ፡ ይጉልጉል፡ መትረባት ማይ የስተኻኸል፡ እዚ ኩሉ ገይሩ ኣብ ዘርእን ብቐልን ምስ በጽሖ ክገብሮ ዝነበሮ ክንክን ምስ ዘጉድል እኸሊ ብጸህያይ ይወሓጥ፡ ስለዚ ከአ እቲ ዓመት ምሉእ ዝተደኸመሉ መሬት፡ ንነዊሕ ዝገቐደ፡ ዝሸመቶ ድዩ ዝተለቀሖ ዘርኢ፡ ፍርያት ክሓፍስ ኣብ ዝተቐረበሉ ወቕቲ ህርኩትነቱ ስለ ዘገደለን ሸለልትነት ስለ ዘርኣየን ኣይንግዲ ኣይንግዳውዲ ኮይኑ ይተርፍ፡ ብካልእ ኣዘራርባ እቲ ክብገስ እንከሎ ዝሓዞ ቅኑዕ ውጥን፡ ዝተገቐዞ ርሕቀት፡ ዘርኣዮ ጽንግት፡ ዘፍሰሶ ጉልበትን ዘርእን ፍረ ኣልቦ ኮይኑ ብኸሳራ ይወጽእ።

እቲ ኩሉ ዋጋ ከፊሉ ፍርያት ናብ ዝሓፍሰሉ ወቕቲ ምስተቐረባ፡ ቀለብ ዓመትን ካብኡ ንላዕልን ክረኸበሉ ዝተጸበዮ ግራቱ ብዕሉም ስለዝተዋሕጠ ንዝኸፍኦ ድኸነት ይቃላዕ፡ ኣብ ክንዲ እንታይ ኣጉዲለ ኢሉ ነብሱ ዝፍትሽ፡ ዕድል ከምዘይገበረ ወይ ብመርገም ዘጋጠመ ክሳራ ገይሩ ይወስዶ ሞ የንጸርጽር። እዚ ሓረስታይ ካብ ሕርሻ ወጸኢ ህይወቱ ዝመርሓሉ ኣማራጺ የብሉን። እቲ ጉድለት ኣበይዩ? ስለምንታይ ትጽቢት ዝተገብረሉ ፍርያት ዘይተረኸበ ብልክዕ ገምጊሙ ክፈልጦ ስለዘይከኣለን ሓንሳብ ምክንያት ኣነ ኣይኮንኩን ካልእዩ ኢሉ ነብሱ ስለዘዕገበን ምስጢር ክሳራኡ ከይፈለጠ ምስ ድኸነት ክነብር ይግደድ።

ብውጽዓት ህዝብታት ዝብገስ ሃገራዊ ነጻነት ድዩ ህዝባዊ ሓርነታዊ ደሞክራሲያዊ መሰላት ዝጠልብ ሕቶ ብተመሳሳሊ፡ እቲ ሕቶ ፍትሓውን ናይ ግድን መልሲ ክረክብ ዘለዎን ክኸውን ይኸእል። እቶም ተበዲልና መሰል ተነፊግና፡ ኣድልዎ በጺሖና፡ ተጨቓና ዝብሉ ዘለው ወገናት ድማ፡ ድሌቶም ወይ ሕልምም ክውን ንምግባር፡ ነዊሕን ዝተሓላለኸን መስርሕ ዝሓለፉ፡ ብዙሕ ኩሉ-መዳያዊ መስዋእቲ ዝኸፈሉ ኣዝዮም ውፉያት፡ ጽኑዓትን ሓርበኛታትን ክኾኑ ይኸእሉ። ካብ እንክብገሱ ቦቲ ህዝባዊ ቃልሲ ክምለስሉ ዘልግሎም ሕቶታት፣ ክወገድ ኣለዎ ዝብሎ ጸላኢ፡ ብወድግነቶም ንጸላኢ ዘገልግሉ ማእከል ሰፈርቲ፣ ብደርባዊ ወገናውነት ወይ ደርባዊ ምሕዝነት፡ ናይ ርሑቕ ርሕቀት መንግስታዊ ኢሉ ዘቐምጦም ስትራቴጂካውያን መሓዙት፣ ክሳብ ናይ ቀረባ ርሕቀት ዝኸዱ ስልታውያን ፈተውቲ፣ ኮታ ጭቡጥ፡ ባዕላውን ወድግውን ኩነታት ኣብ ጸብጸብ ከየእተውን ንዕኡ ዝኸውን ጥጡሕ ፖለቲካዊ ባይታ ከይመድመዱን፡ ምሉእን ድሙቕን ህዝባዊ ዓወት ክሓፍሱ እንተተጸቢዮም ውጽኢቱ ኣንጻር ትጽቢት ክኸውን ግድንዩ። ስለምንታይሲ ከምቲ ድሌት ምስ ክውንነት እንተዘይተጠግዱ ግጭት ዝፈጥር፡ ተወጺዖ ማለት፡ ጽንግት፣ ሓርበኝነት፣ ጀግንታዊ ብዓሚቕ ፖለቲካዊ ንቕሓት፡ ደርባዊ ወገናውነት፡ እንተዘይተሰኒዩን ዘይተገራሙን ከይዱ ከይዱ ብፖለቲካዊ ድሕረት ተዋሒጡ ኣንፈቱ ኣጥፊኡ ምዝራጉ ኣይተርፍን።

ኣብዚ ሕጂ ኣንጻር መላኺ መንግስታዊ ጉድለ ዝካየድ ዘሎ ህዝባዊ ቃልሲ፡ ኣጋጢሙ ዘሎ ቅጥዒ ዘይብሉ፡ ፖለቲካዊ ምድውዋስ ድማ፡ ውጽኢት ኣብ ዓሚቕ ፖለቲካዊ ንቕሓት ዘይተሰረተ፡ ብዝተነጸረ ስትራቴጂን ስልትን ዘይምራሕ፡ ብቐዓት ፖለቲካዊ መሪሕነት ዘይፍረዩ፡ ብድሁር ናይ ትምክሕትን ጽበትን ኣረካኢያታት ተግብሊኹ፡ ናብ ውግእን ወረ ውግእን ዝዘንበለ ሓርበኝነትን ተወፋይነትንዩ። ኣብ ኤርትራ ዘሎ ዘቤታዊ ገዛኢ ብቃልሲ ክውገድ ዘለዎ ፍጹም መላኺዩ። ስለዚ ከአ እቲ ኣንጻር ብዝተወደበን ዘይተወደበን መልከዓት ዝኸይድ ዘሎ ቃልሲ፡ ብመሰረታዊ ትሕዝቶኡ ክምዘን እንከሎ፡ ካብ ፍጹም ናይ ውሑዳት ምልኪ ንምውጻእ፡ ናብ ውሑስ ሰላም፣ ህዝባዊ ደሞክራሲ፣ ማሕበራዊ ፍትሒ፣ ልዕልና ግዝኣተ ሕገ፣ ምዕራይ ቁጠባዊ ምዕባለን ንምብጻሕ ዝግለጸም ንምጻኑ ዘከራኸር የብሉን። ግን እቲ ድሌትን ክውንነት ኣይተጠግዳመን። ነቲ ቅኑዕ ድሌትን ሓርበኛዊ ስምዒትን መኣዘን ዘትሕዝ ብቐዕ ቀላሲ ወይ መሪሕ ደሞክራሲያዊ ሓይሊ ዛጊት ኣይተረኸበን። ስለዚ ከአ እቲ ቅኑዕ ህዝባዊ ቃልሲ ብናይ ድሕረት ኣረካኢያ ዕሉም ተዋሒጡ ኣሎ። ደምበ ደለይቲ ደሞክራሲያዊ ለውጢ ብሓፈሻ፡ ፖለቲካዊ መደብ-ዕዮ ቀሪጾም ብወግዒ ዝነጥፉ ዘለው ፖለቲካዊ

ውድባት ከአ ብፍላይ፣ ቀዳምነት ሂገም ትኩረት ክገብርሉን ብተግባር ክሰርሕሉ ዘለውምን እቲ ህዝባዊ ቃልሲ ካብቲ ተዋሒጥሉ ዘሎ ናይ ኣረኣእያ ዕሉም ከመይ ይወጽእ ዝብል ክኸውን ኣለዎ። ክሰራሕ ዘለዎ ፖለቲካዊ ስራሕ ከይሰራሕካ፣ ምስ ነብስኻ ከይተግረኽካን ናይ ገዛእ ርእሰኻ ጎድለት ብንቕሓትን ትብዓትን ከይተቐበልካን ኣጸብዕትኻ ናብ ካልኦት እናወጣወጥካ ምንጽርጸር ግን፣ እቲ ጸገም መሊሱ ክተሓላለኽን ክቕጽልን ደኣምበር ፍታሕ ዘምጽእ ኣይኮነን።

ቀዳምነት ድሕነት ህዝብን ሃገርን፣ ምልኪ ይፍረስ ሕጊ ይንገስ፣ ኣነ ደላዪ ፍትሒ፣ ኣነ ደላዪ ሓድነትዮ፣ ሕራይ ንደሞክራሲ፣ እምቢ ንምልኪ ...ወዘተ ዝብሉ ጭርሖታት ንርእይቶ በሃልቱ ካብ ዝውክል ንጽር ፖለቲካዊ መደብ-ዕዮ ዘይምንጩ እንተኾይኑ፣ ንስለ ምባል ዝበሃል ስለዝኸውን ዋጋ የብሉን። እዚ ንክትሰምዖ ጥዑም ጥቕስታትን ጭርሖታትንዚ ህዝብን ህዝባዊ መሰላትን ማእከሉ ካብ ዝገበረ ፕሮግራማት ዘይምንጩን ብተግባርን ዘይሰነን እንተደኣ ኮይኑ፣ እግርን ከበሮን በበይኑ ካብ ምጅን ዝሓልፍ ኣይኮነን። እዚ ኣብ ባይታ ክሰርሕ ኣለዎ። ኣብ ባይታ ክሰርሕ ድማ፣ ካብ ግዜያዊ ስምዒት ወጻኢ፣ ብሓቂ ፍትሓውን ደሞክራሲያውን ኣረኣእያ ወኒንካ፣ ሕጋዊ ትካላዊ ተሓታትነት ኣተኣታቲኻ፣ ጸላኢ ካብ ዝጥቀመሉ ትምክሕታዊ ፖለቲካዊ ቋንቋ ሓራ ኮይንካ፣ ህዝቢ ምስ ህዝቢ ብሄር ምስ ብሄር፣ ሃይማኖት ምስ ሃይማኖት ካብ ዘቀሓሕርን ጽልኢ ዝጽሕትርን ጸቢብ ፖለቲካዊ ሕሳባት ነጹህካ፣ ዜጋታትን ህዝብታትን ንዘልዕልዎም ናይ መሰልን ተበዲለን ሕቶታት ብግቡእ መልሲ ዝህብ ፖለቲካዊ ኣረኣእያ ክትግጥቕ ኣለካ። ህዝባውን ሓላፍነታውን ክትከውን ኣለካ። ናተይ ትብሎ ዝተነጸረ ፖለቲካዊ ስነ-ሓሳባዊ መትከል ክህልወካ ኣለዎ። ኣብ ህዝባዊ ወገናውነትን ፖለቲካዊ ኣረኣእያን መሰረት ዝገበረ ፖለቲካዊ ፍልልያት ምህላው ጸጋዩ። ክድገፍን ክቕጽል ዘለዎ ድማዩ። ከምዚ ብገለ ወገናት ንዘመናዊ መራኽቢታት ተበሊጽካ፣ ኣብ ዌብሳይታት ዝጸሓፍን ኣብ መድረኻት ፓልቶክ ክበሃል ንሰምዖ ዘለና ግን፣ ንምስሊ ፖለቲካ ኤርትራ መሊሱ ዝብልል፣ ኣንፊት ዘጥፍእ፣ ዝደዋውስ፣ ኣብ ዘይተደላይን መሰረት ዘይብሉን ናይ ዘርእን ሃይማኖትን ድሕረታት ኣሊኹ፣ መፍቶ ተበልጽቲ ዝገብር ብምጅኑ ግቡእ ጠመተ ክግበረሉን ብእሩም ኣገባብ ክምከትን ይግባእ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፣ ድምጺ ሰላምን ደሞክራሲን ኤርትራ፡ 06-03-2017